



**MALTA**  
**TRIBUNAL TA' REVIZJONI AMMINISTRATTIVA**  
**MAGISTRAT DR. CHARMAINE GALEA**

**03 ta` Marzu 2025**

**Rikors Numru 20/2023**

**Ivan Hallet**

**Vs**

**Awtorita` ghat-Transport Malta**

**It-Tribunal,**

Ra r-rikors ipprezentat minn **Ivan Hallet** fis-17 ta' Frar 2023 li permezz tiegħu ppremetta u talab is-segwenti:

*Illi l-Awtorita intimata, fl-ittra tagħha datata 31 ta' Jannar 2023, tissottometti li l-vettura ta' l-ghamla Chrysler 300 bin-numru ta' registrazzjoni KPY 073 giet registrata ma' l-Awtorita ai termini tal-Legislazzjoni Sussidjarja 499.56 in segwitu għall -applikazzjoni a bazi tac-certifikat mill-Litwanja numru 2C3 CCAA G4DH 5951 38;*

*Illi l-Awtorita intimata tissottometti li minn verifiki magħmula ma' l-awtoritajiet Litweni jirrizulta li c-certifikat ta' registrazzjoni prezentat mir-rikorrenti għal finijiet ta' registrazzjoni hu wiehed falz stante illi l-imsemmija vettura kienet giet irregistrata fil-Litwanja fis-sena 2013 u mhux fis-sena 2016 kif skorretament indikat fic-certifikat minnek ipprezentat;*

*Illi għalhekk l-Awtorita hassret u rrevokat ir-registrazzjoni tal-vettura de quo a bazi ta' l-applikazzjoni tar-rikorrenti u tac-certifikat ta' registrazzjoni prezentanta mir-rikorrenti;*

**Il-fatti tal-kaz**

1. *Illi r-rikorrenti xtara il-vettura ta' l-ghamla Chrysler 300 mill-Litwanja;*

2. *Illi huwa pprezenta c-certifikazzjoni li giet moghtija lilu meta xtara l-imsemmija vettura lil Awtorita intimata;*
3. *Illi l-Awtorita, wara li accetat l-applikazzjoni tar-rikorrenti u tac-certifikat ta' registrazzjoni prezentanta mir-rikorrenti, qed tikkontesta l-validita tac-certifikat u hassret u rrevokat ir-registrazzjoni tal-vettura de quo a bazi ta' l-applikazzjoni tar-rikorrenti u tac-certifikat ta' registrazzjoni prezentanta mir-rikorrenti;*

### **Ragunijiet ghal Appell**

*Illi r-rikorrenti hassu aggravat mid-decizjoni u qieghed jinterponi tali appell ghas-segwenti ragunijiet:*

1. *Illi r-rikorrenti akkwista l-vettura in kwistjoni. It-transazzjoni finanzjara tista facilment tigi ppruvata. Huwa ghandhu r-ricevuti kollha u nizzel hu stess il-vettura lejn Malta. Illi meta mar jagħmel ir-registrazzjoni ipprezenta c-certifikati li inghata. Illi huwa m'ghandhu l-ebda problema biex isiru l-analizi u verifiki kollha necessarji. Illi l-ahhjar prova li jista jagħmel huwa dak li jikkonferma bil-gurament tieghu dak li pprezenta;*
2. *Illi l-Awtorita qed tallega li d-dokument huwa falz. Illi r-rikorrenti umilment jissottometti li fuq dan l-punt ma hemmx qbil peress li l-ligi tagħna hija dejjem ibbazata fuq l-Art. 562 tal-Kap. 12 ossia li bla ħsara ta' kull disposizzjoni oħra tal-ligi, l-obbligu tal-prova ta' fatt imiss dejjem lil min jallegah. Ir-rikorrenti qed jipprezenta dan ic-certifikat li huwa dak li bih xtara il-vettura. L-Awtorita intimata qed tghid li dan ic-certifikat huwa 'falz'. Illi l-Awtorita trid ggib tali prova la darba qed tghid li dak li qed ir-rikorrenti mhux minnu;*
3. *Illi mingħajr pregudizzju għas suespost ir-rikorrenti qeighed jissottometti li għaddew numru ta' snin konsiderevoli u l-Awtorita kellha l-obbligu li tinfirmah ferm qabel dwar dan id-dubbru li hi għandha – u mhux wara li għaddew snin shah meta hu rawwem negozju u avvjamment ta' operazzjoni kummercjali.*

*Għal dawn il-motivi u għar ragunijiet li ser jigu pruvati waqt is-smiegh tal-kawza, ir-rikorrenti jitlob bir-rispett li dan it-Tribunal jirrevoka u jhassar id-decizjoni mehuda mill-Awtorita intimata datata 31 ta' Jannar 2023, u jordna lill-Awtorita tirregistra l-vettura ta' l-għamla Chrysler 300 bin-numru ta' registrazzjoni KPY 073.*

**Ra r-risposta tal-Awtorita` intimata** pprezentata fit-3 ta' Marzu 2023 li permezz tagħha eċċepiet is-segwenti:

1. *Illi d-decizjoni tal-Awtorita` hija wahda korretta u skond il-ligi u għalhekk timmerita li tigi konfermata filwaqt li l-appell interpost mill-appellant jimmerita li jiġi miċhud bl-ispejjeż u dan stante illi d-decizjoni tal-Awtorita` li tirrevoka r-registrazzjoni tal-vettura tal-għamla 'Chrysler 300 Touring' bin-numru ta' registrazzjoni 'KPY073' ttieħdet wara illi rriżultatla minn verifiki magħmula mal-awtoritajiet tal-Litwanja illi ċ-certifikat Litwen ta' registrazzjoni li kien ġie minnu pprezentat lill-Awtorita` esponenti għar-registrazzjoni tal-imsemmija vettura f'Malta taħt il-Legislazzjoni Sussidjarja 499.56 kien wieħed falz għaliex is-sena ta' registrazzjoni fil-Litwanja kienet is-sena 2013 u mhux is-sena 2016 kif indikat fiċ-certifikat prezentat mill-appellant. Dan kif se jiġi ampjament pruvat.*

2. *Illi konsegwentement il-vettura de quo agitur ma setghetx tiġi registrata taht il-Legislazzjoni Sussidjarja 499.56 kif talab l-appellant u kif sar abbażi taċ-ċertifikat falz minnu ppreżentat, għalkemm effettivament l-imsemmija vettura tista' tiġi registrata taht il-Legislazzjoni Sussidjarja 499.68.*
3. *Illi l-argument li donnu qed jinġieb mill-appellant fir-rikors promotur fis-sens illi kien l-obbligu tal-Awtorita' li tagħmel il-verifiki qabel assolutament ma jregġix għaliex fir-realta' kien l-obbligu tal-appellant li jippreżenta ċertifikat korrett u mhux wiehed falz kif effettivament gie ppreżentat.*
4. *Illi għalhekk l-appell interpost mill-appellant huwa kompletament infondat kemm fil-fatt u kif ukoll fid-dritt u għalhekk għandu jiġi miċhud bl-ispejjeż kontra tiegħu.*

Sema' x-xhieda;

Ra l-atti kollha;

Sema' t-trattazzjoni

Ra li r-rikors thalla għal-lum għas-sentenza.

### **Ikkunsidra:**

Illi r-rikorrent ħassu aggravat b'deċiżjoni tal-Awtorita' intimata li thassar ir-registrazzjoni tal-vettura tal-għamla Chrysler 300 bin-numru ta' registrazzjoni KPY 073 u dana peress li rriżultatla li ċ-ċertifikat ta' registrazzjoni ppreżentat minnu ai fini ta' registrazzjoni tal-istess vettura kien wiehed falz stante li kuntrarjament għal dak iddikjarat fl-istess ċertifikat, il-vettura in kwistjoni kienet giet irregistrata fil-Litwanja fis-sena 2013 u mhux kif muri fuq iċ-ċertifikat ta' registrazzjoni tal-Litwanja fis-sena 2016.

Illi da parti tagħha l-Awtorita' intimata tishaq illi r-rikorrent ma setax jirregistra l-imsemmija vettura ai termini tal-Legislazzjoni Sussidjarja 499.56 (Regolamenti Dwar Servizzi ta' Ġarr ta' Passiġġieri) iżda semmai seta' jirregistraha ai termini tal-Legislazzjoni Sussidjarja 499.68 (Regolamenti dwar Servizzi ta' Ġarr ta' Passiġġieri b'Vetturi Żgħar u Servizzi ta' Kiri ta' Vetturi).

**Brian Farrugia**, Direttur fid-Direttorat għat-Trasport fuq l-Art fi hdan l-Awtorita' intimata, xehed illi l-vettura in kwistjoni hija tal-għamla *limousine*. Spjega li f'Mejju 2019 ir-rikorrent applika biex jirregistraha, l-Awtorita' għamlet il-verifiki tagħha u nħareġ il-*log book*. Kompla jgħid illi qabel irregistraw l-imsemmija vettura huma għamlu l-verifiki tagħhom mal-

Interpol u mas-SIRENE fi hdan il-Korp tal-Pulizija, u dan kif isir kull meta jkun hemm registrazzjoni ta' vettura impurtata li tkun *second hand*, fejn wara tali verifiki rriżulta li ma kien hemm xejn x'izomm ir-registrazzjoni. Sussegwentement l-Awtorita` waslililha informazzjoni minn operaturi oħrajn illi din il-vettura ma hix tas-sena indikata fuq il-*log book* esteru. Hawnhekk qamet problema peress li biex vettura *second hand* tkun registrata ai termini tal-Legislazzjoni Sussidjarja 499.56 trid tkun antika iżjed minn ħames (5) snin u ilha registrata barra minn Malta għal iżjed minn seba' (7) snin. Għalhekk l-Awtorita` bdiet tikkorrispondi mal-awtoritajiet kompetenti ġewwa l-Litwanja li nformawha li s-sena ta' manifattura hija l-2013 u mhux l-2016 kif jidher fuq il-*log book*. In vista ta' dan l-Awtorita` għamlet rapport lill-Pulizija fejn ir-rikorrent sostna li huwa kien xtraha bil-*log book* li ppreżenta lill-Awtorita`. Fid-dawl ta' dan kollu, l-Awtorita` ħadet deċiżjoni li tirrevoka r-registrazzjoni tal-vettura peress li kien hemm allegazzjoni li ngħatat informazzjoni mhix veritjiera.

Is-Sur Farrugia jgħid illi minkejja d-diskrepanzi li kien hemm fis-snin indikati fuq il-*log book* li ppreżenta r-rikorrent, il-vettura xorta kienet tikkwalifika li tiġi registrata ai termini tal-Legislazzjoni Sussidjarja 499.56. Li spinga lill-Awtorita` tieġu d-deċiżjoni li ħadet kien il-fatt li l-*log book* ippreżentat lilha kien wieħed li ma kienx korrett skont l-informazzjoni riċevuta mil-Litwanja.

In kontro-eżami s-Sur Farrugia xehed illi meta r-rikorrent mar biex jirreġistra l-vetturain kwistjoni, huwa spezzjona l-*log book* ippreżentat mir-rikorrent u ma kien jidher li fiha xejn irregolari.

**Ivan Hallet**, xehed illi huwa jaħdem bħala *freight forwarder* u kien ħabib ta' Simon Cassar li jagħmel xogħol ta' *mechanic* u għandu karozzi tal-Y plate. Spjega li huwa mar il-Litwanja flimkien ma' Simon Cassar u xtara wkoll vettura, għal-liema vettura huwa ħallas tramite l-Bank. Min bieghlu l-vettura, tah ukoll il-*log book* magħha.

### **Ikkunsidra:**

Illi mill-fajl esebit mill-Awtorita` intimata fl-atti ta' din il-kawża jirriżulta s-segwent:

1. Il-vettura in kwistjoni ġiet impurtata mil-Litwanja u registrata hawn Malta fl-2021 mir-rikorrent;<sup>1</sup>
2. Fl-10 ta' Mejju 2022, uffiċjal tal-Awtorita` intimata baġtet emejl lill-awtoritajiet tal-Litwanja fejn staqsiethom jekk il-vettura in kwistjoni

---

<sup>1</sup> Applikazzjoni a fol. 72

kinitx registrata fil-Litwanja u jekk setgħux jikkonfermaw li s-sena tal-manifattura kienet l-2016 kif muri fuq iċ-ċertifikat ta' registrazzjoni Litwen;<sup>2</sup>

3. Fil-11 ta' Mejju 2022, l-awtoritajiet tal-Litwanja wiegħbu illi l-vettura indikata kienet registrata għewwa l-Litwanja, pero` mid-*database* tagħhom, **is-sena ta' manifattura tagħha kienet 2013 u mhux 2016 kif jidher fiċ-ċertifikat ta' registrazzjoni tal-Litwanja**;<sup>3</sup>
4. Sussegwentement, fit-18 ta' Ottubru 2022, l-Awtorita` intimata għarrfet lir-rikorrent illi minn verifiki li għamlet mal-awtoritajiet tal-Litwanja irriżulta li iċ-ċertifikat ta' registrazzjoni pprezentat minnu ai fini ta' registrazzjoni tal-vettura in kwistjoni kien wieħed falz u għalhekk għarrfitu li kienet qed tħassar u tirrevoka l-istess registrazzjoni u talbitu jirritorna l-*log book* u l-pjanċi ta' registrazzjoni;<sup>4</sup>
5. Fil-31 ta' Ottubru 2022 ir-rikorrent kiteb lill-Awtorita` intimata fejn għarrafha li huwa gie a konoxxenza illi l-imsemmija vettura setgħet tigi registrata għal *operating licence* b'disa' (9) jew inqas sedili. Għaldaqstant filwaqt li rrespinga d-deċiżjoni tal-Awtorita` għar-revoka tar-registrazzjoni, issottometta li seta' japplika għal licenzja b'*capacity* inqas u b'hekk ma jkun hemm ebda irregolarita`;<sup>5</sup>
6. Fil-31 ta' Jannar 2023, l-Awtorita` għarrfet lir-rikorrent li minn verifiki magħmula mal-awtoritajiet tal-Litwanja, il-vettura in kwistjoni kienet **giet registrata fl-2013 u mhux fl-2016** kif kien indikat fiċ-ċertifikat ipprezentat minnu. Għalhekk għarrfitu formalment li r-registrazzjoni tal-vettura kienet qed tigi mħassra u revokata. Infurmatu wkoll li l-istess vettura setgħet tigi registrata taħt il-provvedimenti tal-L.S. 499.68.<sup>6</sup>

Illi t-Tribunal josserva illi fir-rigward tal-aħħar punt imsemmi hawn fuq, minn imkien ma jirriżulta mill-provi prodotti illi l-awtoritajiet tal-Litwanja ikkonfermaw li l-vettura in kwistjoni giet registrata għewwa l-Litwanja fl-2013 u mhux fl-2016. Minn dak li fehem it-Tribunal, l-awtoritajiet tal-Litwanja ikkonfermaw li **s-sena ta' manifattura kienet 2016 u mhux 2013**.

Illi pero` lil hinn minn dan kollu, it-Tribunal iħossu ferm perpless kif l-Awtorita` intimata aġixxiet f'dan il-każ. L-ewwel u qabel kollox iqis li l-indagini li għamlet kienet waħda superficjali u ma ppruvatx tindaga x'seta`

---

<sup>2</sup> A fol. 51

<sup>3</sup> A fol. 50

<sup>4</sup> A fol. 47

<sup>5</sup> A fol. 46

<sup>6</sup> A fol. 45

għara biex iċ-ċertifikat tal-Litwanja kellu data differenti tas-sena ta' manifattura minn dik li kienu qed isostnu li fiha għiet manifattura l-awtoritajiet tal-Litwanja. Bl-ebda mod ma gie ppruvat abbażi ta' xhiex l-awtoritajiet tal-Litwanja kienu qed jasserixxu li s-sena ta' manifattura kienet l-2013 u mhux l-2016. Ċertament la darba għamli tali asserzjoni, it-Tribunal għandu għaliex jifhem li kellhom xi prova dokumentarja f'idejhom li turi dak li huma kienu qed jikkonfermaw. Madanakollu l-Awtorita` intimata ma jirriżulta li talbet ebda spjegazzjoni ulterjuri. Iżjed minn hekk, jirriżulta li l-Awtorita` intimata għamlet rapport dwar dak li rriżultat ha lill-Pulizija Eżekuttiva, kif *del resto* kellha dmir li tagħmel. Pero`, minkejja dan, ma ngabet ebda prova dwar x'investigazzjoni għamlet il-Pulizija Eżekuttiva jew x'riżultat kellha tali investigazzjoni. Ma jirriżultax, għallinqas mill-provi prodotti, illi r-rikorrent gie mressaq quddiem il-Qrati b'xi akkużi kriminali relatati mal-informazzjoni riċevuta mill-awtoritajiet tal-Litwanja.

Illi fid-dawl ta' dan kollu, it-Tribunal iqis li l-Awtorita` intimata kellu jkollha f'idejha provi ferm iktar konkreti minn emejl ta' linja waħda u kopja skennjata ta' dak li suppost hu ċ-ċertifikat ta' registrazzjoni tal-vettura *de quo*, biex tasal għal sanzjoni daqshekk drastika li tirrevoka r-registrazzjoni tal-vettura tar-rikorrent, iktar u iktar meta wieħed jieħu in konsiderazzjoni li r-rikorrent ma evada l-ebda miżata a skapitu tal-istess Awtorita`.

Illi għaldaqstant it-Tribunal huwa tal-fehma li l-Awtorita` intimata ħadet id-deċiżjoni tagħha meta kellha f'idejha biss emejl mingħand awtorita` barranija li l-kontenut tagħha ma gie sostnut bl-ebda dokument b'xi valur probatorju jew spjegazzjoni ulterjuri għala l-istess awtorita` barranija kienet qed issostni li s-sena ta' manifattura kienet is-sena 2013 u mhux 2016.

Illi fl-aħħar nett, it-Tribunal jirrileva illi minkejja li se jkun qiegħed iħassar u jirrevoka d-deċiżjoni appellata, huwa ma għandu ebda kompetenza li jordna lill-Awtorita` intimata tirreġistra l-vettura in kwistjoni. Madanakollu jirrileva li ladarba d-deċiżjoni appellata se tiġi revokata, il-partijiet se jergħu jtipogġew fl-istess posizzjoni li kienu qabel ittieħdet id-deċiżjoni appellata, u cioè` terġa' tidhol in effett ir-registrazzjoni originali.

## **DECIDE**

Għaldaqstant, it-Tribunal qiegħed jilqa' l-appell tar-rikorrent in kwantu jirrevoka u jħassar id-deċiżjoni tal-Awtorita` intimata kif komunikata lill-permezz tal-ittra datata 31 ta' Jannar 2023 filwaqt li jiċhdu in kwantu talab lil dan t-Tribunal jordna lill-Awtorita` intimata tirreġistra l-vettura tal-għamla

Chrysler 300 bin-numru ta' registrazzjoni KPY 073 stante li tali deċiżjoni tispetta biss lill-istess Awtorita`.

In vista' ta' dak deċiż hawn fuq jiċhad ir-risposta tal-Awtorita` intimata safejn din hija nkompatibbli ma' dak deċiż hawn fuq.

Bl-ispejjeż kontra l-Awtorita` intimata.

---

**Maġistrat Dr. Charmaine Galea**  
**President tat-Tribunal ta' Revizjoni Amministrattiva**

---

**Antonella Cassar**  
**Deputat Registratur**